

## Skavar



**Skavar isir meta jintuża makkinarju sabiex jitneħħa materjal mill-art bħal ħamrija jew terrapien, jew tħaffir ta' ġebel. Kull sena nisimgħu b'għadd ta' incidenti relatati ma' skavar. Sabiex dawn jiġu evitati, ix-xogħol ta' skavar għandu jkun ippjanat, immaniġġjat, sorveljat u mwettaq sewwa.**

### **Xi Prekawzjonijiet Għandhom Jittieħdu waqt Xogħol ta' Skavar?**

- Ara li l-ebda materjal ma jaqa' fuq il-ħaddiema, speċjalment b'mod li jistgħu jintradmu.
- Ħu l-prekawzjonijiet kontra l-waqgħat fondi f'toqob ta' 2 metri jew aktar.
- Ħu l-miżuri kollha meħtieġa meta jinstab xi ilma, dawl jew servizzi oħra waqt l-iskavar.
- Ara li l-ventilazzjoni tkun adegwata u tajba għal kull ħaddiem sabiex l-arja tkun ħielsa minn gassijiet tossiċi, trab u xi mpuritajiet oħra li jistgħu jinħolqu waqt l-iskavar.
- Assigura li hemm mezzi ta' ħruġ f'każ ta' emerġenza bħal nirien, dħul f'daqqa ta' kwantita kbira ta' ilma, kif ukoll jekk iċedi xi materjal.
- L-armor kif ukoll is-*supports* li jintużaw waqt xogħol ta' skavar ma jistgħux jiġu armati (immuntati), alterati jew żarmati jekk mhux taħt is-sorveljanza ta' persuni kompetenti.

### **QABEL WIEĦED JIBDA TĤAFFIR FUQ IL-POST**

- Wieħed għandu jiżgura li x-xogħol li jkun ser isir ikun ippjanat sew minn qabel.
- Tiġi stabbilita l-istabbilità u s-saħħa ta' l-art minn persuna kompetenti.
- Persuna kompetenti għandha tiżgura li waqt l-iskavar, mhux se jiġu affetwati djar fil-vicinanza, toroq, kif ukoll xi strutturi oħra.
- Min iħaddem għandu dmir li jara minn fejn għaddejin is-servizzi bħal kanen tal-ilma, drenaġġ u xi servizzi oħra li jkunu għaddejin minn taħt l-art. Bħala prekawzjoni wieħed jista' jagħlaq jew jaqla' għal ħin qasir dawn is-servizzi msemmija hawn fuq. Jekk dan ma jkunx jista' jsir, dawn jistgħu jiġu mmarkati b'mod effettiv.
- Xogħol ta' skavar għandu jsir taħt is-sorveljanza ta' persuna kompetenti.

- Min ikun qed jaħdem għandu jkollu struzzjonijiet ċari.
- Wieħed għandu jara li l-ebda piż ma jitpoġġa fil-qrib jew fit-tarf, ħdejn l-iskavar, li jista' jikkawża xi kollass u b'hekk tpoġġi l-ħaddiema fil-periklu.
- Għandhom jitpoġġew blokki jew barrikati biex vetturi li jkunu ġejjin ma jibqgħux neżlin fil-post tal-iskavar.

**Jekk waqt l-iskavar jinħoloq dak li jgħidulu spazju ristrett (eż. mina), għandu wkoll ikollok permess tax-xogħol li fih jidentifika:**

- Il-ħaddiema li se jagħmlu x-xogħol.
- X'tip ta' taħriġ (*training*) ħadu l-ħaddiema.
- Ir-riżultati tat-*test* ta' l-arja.
- It-tip ta' xogħol li se jsir.
- Xi rakkomandazzjonijiet għal waqt ix-xogħol.
- Data ta' meta nħareġ il-permess.
- Data sa kemm hu validu l-permess.
- Firma ta' min qed joħroġ il-permess.
- Firma tas-*supervisor* li qed jingħata l-permess.

